

Script Of Morning Gojri News Bulletin 06 July 2024 at 1015Hrs

ما رنینگ گو جری نیو ز بلیٹن مو رخہ 06 جولائی 2024

یوہ آکا شوانی جموں بے محمد آصف لودھی تیں خبر سُنو۔

ECI Meet

جموں کشمیر مانہ اسمبلی انتخابات منعقد کروان غی خاطر تیاریاں گا سلسلہ مانہ بھارتی چناؤ کمیشن نے آئندہ 10 جولائی مانہ تمام ضلع چناؤ افسراں غی اک میٹنگ بلائی ہے۔ میٹنگ با رے جا ری اک حکم نامہ مانہ کہیو گیو ہے کہ میٹنگ مانہ انتخابات غے متعلق تیاری غے نال نال ضلع سطح ور سیا سی جماعتاں غا بکھ بکھ معاملات غا نمیڑہ، بوتھ تے ضلع سطح غا چناؤ افسراں غی تعیناتی سمیت کھر کھر جا غے ووٹراں غا نایاں غی تصدیق وی کی جا ئے گی۔ اس تیں علا وہ انتخابی فہرستاں غی درستگی نالے ووٹراں غا انتخابی شناختی کا رڈ بارے وی غور کیو جائیگو۔ اس سلسلہ مانہ بھارتیہ چناؤ کمیشن نے تمام ضلع چناؤ افسراں مانہ 9 جولائی توڑی رپورٹ جمع کرن غی بدائیت کی ہے۔

Modi UK PM

وزیر اعظم نریندرمو دی نے برطانیہ غا اپنا ہم منصب کیر سٹارمر مانہ عام چناواں مانہ چیت حاصل کرن ور مبادی رکباد کہی ہے۔ اس سلسلہ مانہ سماجی میڈیا ور اک پوسٹ مانہ سانجھو کرتاں واں اُن نے کہیو ہے جناب سٹارمر اپنا مثبت تعمیری تعاون نال بھارت تے برطانیہ غی شراکت داری مانہ متو مضبوط کرن مانہ رل غے کم کریں گا۔

Gallantry Award

صدر جمہو ریہ نے جموں کشمیر پولیس غا 5 ملازمین سمیت گرائیں دفاعی کمیٹی یعنی ایکن وی ڈی سی ممبر مانہ بہادری با رے ایوارڈ نال نوازیو ہے۔ جن مانہ کُل 10 کیرتی چکر تے 26 سوریا چکر ایوارڈ شامل ہیں۔ یا د رہے ایوارڈ حاصل کرن آلاں مانہ جموں کشمیر پولیس غا ایس پی موہن لال، سب انسپکٹر امت رینہ، سب

انسپکٹر فیروز احمد، سنٹیئر گریڈ سپاہی سیف اللہ قادری تے سپاہی ورون سنگھ شامل ہیں۔ اس تیں علاوہ راجو ری غا بسینک وی ڈی سی ممبر پرشوتم کمار نانہ شوریہ چکر ایوارڈ نال جد کہ بھارتی فوج غا حوالدار عبدالمجید نانہ وی کی کیرتی چکر ایوارڈ نال نوازیو گیو ہے۔

LG Czech Ambasder

بھارت مانہ چیک جمہوریہ غی سفیر ایسکا زیگوء ا نے جا تے تہاڑے راج بھون سرینگر مانہ لیفٹنٹ گو رنر منوج سنہا نال ملاقات کی ہے۔ ملاقات غے دوران ایل جی موصوف نے وزیر اعظم نریندرمو دی غی سربراہی آلی حکومت غے دوران جموں کشمیر مانہ سرمایہ کاری غی صلاحیت غے نال نال تاریخی تبدیلیاں غو وی ذکر کیو۔ اس موقع ور جناب سنہا نے چیک جمہوریہ غا تجا رتی لیڈراں نانہ دعوت دتی جے وے لامحدود طریقہ تلاش کر غے جموں کشمیر مانہ سرمایہ کاری کریں۔ ملاقات غے دوران ڈاکٹر زیگوء ا نے چیک جمہوریہ تے بھارت غی ڈونگی شراکت داری غا اپنا وعدہ نانہ دُہراتاں واں آپسی ترقی غی ضرورت ور زور دتو ہے۔

DM Jammu

جموں غا ضلع میجسٹریٹ نے ضلع مانہ نیلن غا استعمال ور پابندی لان غو حکم جاری کر دتو ہے۔ واضع رہ جے اس سلسلہ مانہ ضلع میجسٹریٹ نے بھارتیہ نا گریک سُرکشا سنہیتا قانون غی دفعہ 163 غے تحت جاری اک حکم نامہ مانہ کہیو گیو ہے جے ضلع مانہ پتنگ اُڑان غی خاطر استعمال کیا جان آلا نیلن غا مواد نانہ بیچن یاہ اس نانہ خریدن آلاں غے خلاف قانون غے تحت کاروائی کی جائے گی۔

Amarnath Yatra

پنج(5) ہزار 8 سو 76 یا تریاں ور مشتمل اک بو ر جتھو اج نکی لو یا ترا غا بنیا دی کیمپ بھگوتی نگر جموں تیں تگڑا حفاظتی بندوبست غے تحت 245 گڈیاں مانہ سوار بو غے وادی کشمیر آلے پا سے روانہ ہو گیو ہے۔ اس سلسلہ مانہ سرکاری ذریعہ غو کہنوبے کہ جا تے روز 21 ہزار 6 سو 86 یا تریاں نے شری امرناتھ جی گُفہ غا درشن کیا

ہیں۔ یا درہ جے ہُن توڑی 1 لکھ 52 ہزار 9 سو 46 یا تری امرناتھ گُفہ غا درشن کر چکا
ہیں۔

Search Operation

حفاظتی دستاں نے بین القومی سرحد غے نیڑے ضلع کٹھوعہ غا ایکن گراں مانہہ گُجھ
مشکوک نقل و حرکت دیکھن غا سلسلہ مانہہ تلا شی کاروائی شروع کی ہے۔ یا درہ
جے ضلع کٹھوعہ غا بیرا نگر علاقہ غا ٹھنگلی گراں گا ایکن کسان نے حفاظتی دستاں
مانہہ جانکاری دتی جے منگ مانہہ لیب لان غی خاطر موڑیو گیو پانی ڈنگی کھات
مانہہ داخل ہو ریو تھو جس تیں بعد حفاظتی دستاں مانہہ شک ہوؤ جے بنا پا رتیں کو
ئی سرنگ ہو سکے۔ تے اس شک غی بنا ور حفاظتی دستاں نے تلا شی کا روائی شروع
کر دتی ہیں۔

Weather

جموں تے اس نال جُڑتا کول کال غا علاقہ مانہہ گذشتہ 24 گھنٹاں غے دوران خاصی
بارش برن غے نال درجہ حرارت مانہہ کمی درج کی گئی ہے۔ اس سلسلہ مانہہ
محکمہ موسمیات نے دسیو ہے جے آج آسمان مانہہ زیا دہ تر چڑھ رہن غو امکان ہے جد
کہ پلک تیں موسم مانہہ بلیں بلیں بہتری درج کی جائے گی۔ ایان جموں مانہہ جاتا
روز غو متا توں درجہ حرارت 34 عشاریہ 4 ڈگری سلیسس درج کیو گیو ہے۔

اس غے نال ہی خبراں غو یوہ بلیٹن ختم ہوؤ۔